

मुख्य समाचार

- सरदार पटेल की 150वीं जयंती पर देशभर में मनाया जा रहा है एकता दिवस, स्टैच्यू ऑफ यूनिटी पर भव्य कार्यक्रम, प्रधानमंत्री ने कहा— पूरा देश नये भारत के संकल्प सिद्धि को महसूस कर रहा है।
- घाटशिला विधानसभा उपचुनाव को लेकर सियासत तेज, पूर्वी सिंहभूम के कई भाजपा नेता झामुमो में शामिल, भाजपा ने पांच नेताओं को पार्टी से किया निष्कासित।
- आईइडी विस्फोट में घायल सीआरपीएफ इंस्पेक्टर कौशल किशोर मिश्रा शहीद, 10 अक्टूबर को सारंडा क्षेत्र में सर्च अभियान के क्रम में हुए थे जख्मी।
- चक्रवाती तूफान मोंथा का असर जारी, रांची समेत राज्य के कई हिस्सों में आज भी बारिश का पूर्वानुमान, कल से मिलेगी राहत, फसलों को पहुंची भारी क्षति।
- रांची में राज्य स्तरीय एथलेटिक्स प्रतियोगिता शुरू, पहले दिन बालिका वर्ग में हजारीबाग की नेहा और लातेहार की अनुपा रही अब्बल, बालकों में गुमला के आकाशदीप और सुभाष ने मारी बाजी।

\*\*\*\*\*

सरदार वल्लभभाई पटेल की 150वीं जयंती पर पूरा राष्ट्र उनका नमन कर रहा है। प्रधानमंत्री नरेन्द्र मोदी आज गुजरात के एकता नगर में राष्ट्रीय एकता दिवस समारोह का नेतृत्व कर रहे हैं। आज के दिन की शुरुआत प्रधानमंत्री ने स्टैच्यू ऑफ यूनिटी पर पुष्पांजलि अर्पित कर की। इस मौके पर देश की एकता और अखंडता को प्रदर्शित करने के लिए भव्य एकता दिवस परेड का आयोजन किया गया। इस दौरान प्रधानमंत्री ने एकता दिवस की शपथ दिलायी और परेड का अवलोकन किया। इस मौके पर श्री मोदी ने कहा कि पूरा देश नये भारत के संकल्प सिद्धि को महसूस कर रहा है।

\*\*\*\*\*

इधर, झारखंड में भी राष्ट्रीय एकता दिवस पर कई कार्यक्रमों का आयोजन किया जा रहा है। राज्यभर में रन फॉर यूनिटी का आयोजन हो रहा है। इसमें राज्य के सभी पुलिस थानों की सक्रिय भागीदारी सुनिश्चित की गयी है। धनबाद संसदीय क्षेत्र में दो पदयात्राओं का आयोजन किया गया है, जिसका नेतृत्व सांसद दुल्लु महतो करेंगे।

\*\*\*\*\*

घाटशिला विधानसभा उपचुनाव से पूर्व बड़ा सियासी फेरबदल देखने को मिला है। मुख्यमंत्री हेमंत सोरेन की मौजूदगी में कल पूर्वी सिंहभूम के कई भाजपा नेता झामुमो में शामिल हो गये। झामुमो की सदस्यता ग्रहण करने वालों में पूर्वी सिंहभूम जिला परिषद के उपाध्यक्ष पंकज सिन्हा, भाजपा के पूर्व ग्रामीण जिला अध्यक्ष सह प्रदेश कार्यकारिणी सदस्य सौरभ चक्रवर्ती और घाटशिला भाजपा मंडल अध्यक्ष कौशिक सिन्हा भी शामिल हैं।

\*\*\*\*\*

इस बीच पार्टी विरोधी गतिविधियों में शामिल होने के आरोप में भाजपा ने पांच नेताओं को पार्टी से निष्कासित कर दिया है। पार्टी के द्वारा बताया गया है कि घाटशिला उपचुनाव प्रचार में इन नेताओं का आचरण पार्टी उम्मीदवार के खिलाफ पाया गया है।

\*\*\*\*\*

केन्द्र की नरेन्द्र मोदी सरकार ने 22 सितंबर को वस्तु और सेवाकर दरों में कटौती के साथ जीएसटी बचत उत्सव की शुरुआत की थी। जिससे पूरे देश के नागरिकों को लाभ हुआ। आज, हम खाद्य पदार्थों में नई जीएसटी दरों से आम जन को हुए लाभ की जानकारी आपको दे रहे हैं।

\*\*\*\*\*

पश्चिमी सिंहभूम जिले के सारंडा जंगल में 10 अक्टूबर को हुए आइडडी विस्फोट में घायल सीआरपीएफ इंस्पेक्टर कौशल कुमार मिश्रा शहीद हो गये हैं। दिल्ली एम्स में इलाज के दौरान उन्होंने कल अंतिम सांस ली।

\*\*\*\*\*

आकाशवाणी के ताजातरीन समाचारों के लिए आप हमारी वेबसाइट [news on air.gov.in](http://news.onair.gov.in) पर लॉग ऑन कर सकते हैं। ताजा समाचार एक्स हैंडल @AIR news alerts और फेसबुक पेज All India Radio news पर भी उपलब्ध है। आप प्रादेशिक समाचार एकांश के एक्स हैंडल @AIR news अंडर स्कोर\_ranchi और

फेसबुक पेज आकाशवाणी न्यूज रांची, इंस्टाग्राम पेज तथा YOUTUBE Channel AIR NEWS Ranchi पर भी हमारे बुलेटिन सुन सकते हैं।

\*\*\*\*\*

केंद्रीय माध्यमिक शिक्षा बोर्ड— सीबीएसई ने वर्ष 2026 की बोर्ड परीक्षाओं की तिथि घोषित कर दी है। सीबीएसई के अनुसार, कक्षा 10वीं और 12वीं की परीक्षाएं 17 फरवरी 2026 से प्रारंभ होंगी।

\*\*\*\*\*

सिमडेगा के श्री रामरेखा धाम में कार्तिक पूर्णिमा के अवसर पर लगने वाले मेले को राजकीय मेला घोषित किया गया है। जिला जनसम्पर्क पदाधिकारी पलटू महतो ने बताया कि इस वर्ष पहली बार इसका आयोजन राजकीय स्तर पर होगा।

\*\*\*\*\*

राज्य में चक्रवाती तूफान मोंथा का असर जारी है। हालांकि मौसम विभाग ने कहा है कि मोंथा तूफान धीरे-धीरे कमजोर पड़ रहा है लेकिन रांची समेत राज्य के कई हिस्सों में आज भी बारिश का पूर्वानुमान है। चक्रवाती तूफान का असर कल से पूरी तरह खत्म हो जायेगा।

\*\*\*\*\*

मोंथा चक्रवात के कारण राज्य के कई हिस्सों में फसलों को काफी नुकसान पहुंचा है। पाकुड़ में लगातार बारिश में धान, मक्का और प्याज की फसल बर्बाद हो गये हैं। इससे किसानों की चिंता बढ़ गयी है। जिला कृषि पदाधिकारी मृत्युंजय कुमार ने बताया कि प्रभावित किसानों को प्रधानमंत्री फसल बीमा योजना के तहत लाभ दिलाया जाएगा।

\*\*\*\*\*

रांची के मोरहाबादी मैदान में राज्य स्तरीय एथलेटिक्स प्रतियोगिता शुरु हो गयी प्रतियोगिता के पहले दिन ट्रैक और फील्ड दोनों वर्गों की कई स्पर्धाएं हुईं। अंडर 19 बालिका वर्ग की 800 मीटर दौड़ में हजारीबाग की नेहा कुमारी पहले स्थान पर रही जबकि अंडर-17 में लातेहार की अनुपा उरांव अव्वल रहीं। अंडर 19 बालक वर्ग में गुमला के आकाशदीप किंडो और अंडर 17 में गुमला के ही सुभाष कुमार ने बाजी मारी।

\*\*\*\*\*

अखबारों की सुर्खियां

रांची से प्रकाशित सभी प्रमुख अखबारों ने राज्य में ब्लड रिप्लेसमेंट पर रोक की खबर को प्रमुखता दी है। दैनिक भास्कर की सुर्खी है— कांग्रेस ने बुलायी पर्यवेक्षकों की बैठक, 49 में से सिर्फ चार पहुंचे, कमिटी भंग। प्रभात खबर लिखता है— मंत्री इरफान समेत तीन विधायकों को नहीं मिली विदेश यात्रा की अनुमति। हिन्दुस्तान के शब्द हैं— शराब घोटाले में दो आइएएस अफसरों से एसीबी की टीम ने पूरी की पूछताछ। दैनिक जागरण ने लिखा है— काले धन से विनय चौबे की पत्नी व साले ने 80 लाख रुपये से अधिक मूल्य का खरीदा प्लैट।

\*\*\*\*\*